

மாண்புமிகு முதலமைச்சர் கலைஞர் அவர்கள் தலைமையில் 20.6.2008 அன்று சென்னை-தலைமைச் செயலகம்-நாமக்கல் கவிஞர் மாளிகையில் உள்ள மாநாட்டுக் கூடத்தில் நடைபெற்ற மாவட்ட ஆட்சித் தலைவர்களின் இரண்டாம் நாள் மாநாட்டில்; கலந்தாலோசனைக்குப் பின்னர் மேற்கொள்ளப்பட்ட முடிவுகள் பின்வருமாறு :

1. அரிசி போன்ற அத்தியாவசியப் பொருள்களையும், சிறப்புப் பொது விநியோகத் திட்டத்தில் வழங்கப்படும் துவரம்பருப்பு, உளுந்தம் பருப்பு, பாமாயில், செறிவுட்டப்பட்ட கோதுமை மாவு போன்ற பொருட்கள் எல்லா நியாய விலைக் கடைகளிலும் தொடர்ந்து முழுமையாகக் கிடைப்பதை உறுதி செய்வதென்றும்; சிறப்புப் பொதுவிநியோகத் திட்டத்தின் கீழ் வழங்கப்படும் பொருள்களைப் பற்றி பொதுமக்கள் தெரிந்து கொள்ளும் வண்ணம் விளம்பரப்படுத்துவதென்றும்; கிடங்குகளிலிருந்து உணவுப் பொருள்களை நியாய விலைக் கடைகளுக்கு எடுத்துச் செல்லும் பணியை பிற்பகல் இரண்டு மணிக்குள் செய்து முடிப்பதென்றும்; உணவுப் பொருள் வழங்கு துறையில் உள்ள 275 காலிப் பணியிடங்களை இன்னும் இரண்டு வார காலங்களுக்குள் நிரப்புவதென்றும்; எரிவாயு இணைப்புகள் வழங்குவதில் தாமதம் ஏற்பட்டுள்ள ஒருசில மாவட்டங்களில் அவற்றை உடனடியாக வழங்குவதற்கான ஏற்பாடுகளைச் செய்வதென்றும் முடிவு செய்யப்பட்டது.

2. மூவலூர் இராமாமிர்தம் அம்மையார் நினைவு திருமண நிதிசதவித் திட்டத்தின்கீழ் காலாண்டு நிதிக் கட்டுப்பாட்டினை அரசு தளர்த்தி உள்ளதால் - தேர்ந்தெடுக்கப்படும் பயணாளிகளுக்கு நிதிசதவி கால தாமதமின்றி கிடைத்திடச் செய்வதென்றும்; பெருந்தலைவர் காமராஜர் பிறந்த நாளான ஐஈலை 15 ஆம் நாளை 'கல்வி வளர்ச்சி நாளாகக்' கொண்டாட அரசு சட்டம் நிறைவேற்றியுள்ளதைத் தொடர்ந்து, அன்றைய தினம் தமிழகத்தில் உள்ள அனைத்துப் பள்ளிகளிலும் விழாக்களுக்கு ஏற்பாடு செய்வதென்றும்; சத்துணவுத் திட்டத்திற்கான முட்டைகளை வாங்குவதில் விலை மற்றும் தரக்கட்டுப்பாட்டினை உறுதி செய்வதென்றும் முடிவு செய்யப்பட்டது.

3. இவைச் வண்ணத் தொலைக்காட்சிப் பெட்டிகள் வழங்கும் திட்டத்தின்கீழ் தொலைக்காட்சிப் பெட்டிகள் மாவட்டங்களுக்கு வந்தவுடனேயே, பொதுமக்களுக்கு வழங்கப்பட வேண்டுமென்றும்; தொலைக் காட்சிப் பெட்டிகளின் செயல்பாடுகள் குறித்து பொய்ப் பிரச்சாரங்கள் வெளிவரும்போது அவைபற்றி உடனடியாகத் தீர் விசாரித்து, வதந்திகள் பரவாதவண்ணம் அவற்றை முளையிலேயே கிள்ளி எறியத் தேவையான நடவடிக்கைகளை மேற்கொள்வதென்றும்; இவைச் வண்ணத் தொலைக் காட்சிப் பெட்டிகள் வெளிச்சந்தையில் விற்கப்படுவதாக புகார்கள் வரும்போது அவற்றின்மீது உடனடியாக தீவிரமான நடவடிக்கை மேற்கொள்ள

வேண்டுமென்றும்; கோவை, மதுரை-இலந்தைகளம், மதுரை-வடபழஞ்சி, சேலம், திருச்சி, நெல்லை, ஒசூர் ஆகிய இடங்களில் அமையவுள்ள தகவல் தொழில்நுட்பவியல் பூங்காக்களுக்கான ஏற்பாடுகளைச் செய்வதில் மாவட்ட ஆட்சித் தலைவர்கள் முழு ஒத்துழைப்போடு ஈடுபாடு காட்டுவதென்றும்; ஆதிதிராவிடர், பழங்குடியினர், பிற்படுத்தப்பட்டோர், மிகப் பிற்படுத்தப் பட்டோர் மற்றும் சிறுபான்மையினர் மாணவர்களுக்கு தகவல் தொழில்நுட்பப் பயிற்சி அளிக்கும் திட்டத்தில் மாவட்ட ஆட்சியர்கள் தம்மை முழுமையாக ஈடுபடுத்திக் கொண்டு, அதனை வெற்றிபெறச் செய்வதென்றும்; ஐஈலை 15ஆம் நாள் முதல் மாவட்டங்களில் பணி தொடங்கவுள்ள அரசு கேபிள் டி.வி. கார்ப்பரேஷன் செயல்பாடுகளுக்கு மாவட்ட ஆட்சித் தலைவர்கள் தேவையான உதவிகளைச் செய்து முழுமையான ஒத்துழைப்பை வழங்குவதென்றும் முடிவு செய்யப்பட்டது.

4. செலவைக் குறைத்து, உற்பத்தியை அதிகரிக்கும் ‘செம்மை நெல்’ சாகுபடித் திட்டத்தை ஒவ்வொரு மாவட்டத்திலும் வெற்றிகரமாக நிறைவேற்றுவதென்றும்; விவசாயிகளுக்குத் தேவையான உரம், சான்றிதழ் செய்யப்பட்ட விதைகள், கூட்டுறவுக் கடன்வசதிகள் ஆகியவற்றை உரிய நேரத்தில் தேவையான அளவுக்கு வழங்குவதில் சிறப்புக் கவனம் செலுத்துவதென்றும்; கழக ஆட்சியில் ஏற்கனவே உருவாக்கப்பட்ட 103 உழவர் சந்தைகளை குறிப்பிட்ட காலக்கெடுவுக்குள் புதுப்பித்து முழுமையாகச் செயல்பட ஏற்பாடு செய்வதென்றும்; புதிதாக அறிவிக்கப்பட்டுள்ள 50 உழவர் சந்தைகளை குறிப்பிட்ட காலக்கெடுவுக்குள் தொடங்கி செயல்பாட்டுக்குக் கொண்டு வருவதென்றும் முடிவு செய்யப்பட்டது.

5. கழக அரசின் திருப்புமுனைத் திட்டமான அனைத்துக் கிராம அண்ணா மறுமலர்ச்சித் திட்டத்தின்கீழ், (அ) நிர்ணயிக்கப்பட்டுள்ள கட்டாயப் பணிகளில் ஒருசில மாவட்டங்களில் பின்னடைவு காணப்படுவதால் அவற்றை விரைவாகத் தவிர்த்து, இலக்கினை முழுமையாக அடைவதென்றும்; (ஆ) ஒதுக்கப்பட்டுள்ள நிதியினை முழுமையாக செலவு செய்வதென்றும்; தேசிய ஊரக வேலை உறுதித் திட்டத்தின்கீழ் 13.5.2006 வரை, அதாவது கழக அரசு பொறுப்பேற்கும்வரை 3 கோடி ரூபாய் மட்டுமே செலவழிக்கப்பட்டிருந்த நிலையில், கழக அரசு பொறுப்பேற்றதற்குப் பிறகு ஜனவரி 2007இல் செலவழிக்கப்பட்ட தொகை 110 கோடி ரூபாயாகவும், ஜனவரி 2008இல் 562 கோடி ரூபாயாகவும், 31.5.2008.இல் 711 கோடி ரூபாயாகவும் உயர்ந்து வருவதை கருத்தில்கொண்டு, அனைத்து மாவட்ட ஆட்சித் தலைவர்களும் நிர்ணயிக்கப்பட்ட இலக்கை கூடுதல் முனைப்புடன் செயல்பட்டு எய்துவதென்றும்; 1989ஆம் ஆண்டு செப்டம்பர் மாதம் தருமபுரி மாவட்டத்தில் கழக ஆட்சியில் தொடங்கப்பட்ட சுயாதவிக் குழு இயக்கத்தின் கீழ், 30.4.2008 வரை 51 இலட்சம் மகளிரை உறுப்பினர்களாகக் கொண்ட 3

இலட்சத்து 68 ஆயிரம் சுயசதவிக் குழுக்கள் இயங்கிவரும் நிலையில், அனைத்துத் தகுதி வாய்ந்த சுயசதவிக் குழுக்களுக்கும் இவ்வாண்டு ஒதுக்கீடு செய்யப்பட்டுள்ள 150 கோடி ரூபாய் சுழல் நிதியை வழங்குவதை மாவட்ட ஆட்சியர்கள் தீவிரமாகக் கண்காணிப்பதென்றும்; மகளிர் சுயசதவிக் குழுக்களுக்கு வங்கிகள் வழங்கும் மறுகடன் அளவினை கண்காணித்து, வங்கிக் கடன் இலக்கினை முழுமையாக அடைவதென்றும்; புதியதாக அமைக்க திட்டமிடப் பட்டுள்ள பெரியார் நினைவு சமத்துவபுரங்களை இதுவரை சமத்துவபுரம் அமைக்கப்படாத வட்டாரங்களில் இடம் தேர்வு செய்து உருவாக்கிட மாவட்ட ஆட்சித் தலைவர்கள் அனைத்து முயற்சிகளையும் மேற்கொள்ள வேண்டுமென்றும் முடிவு செய்யப்பட்டது.

6. அனைத்து மாவட்டத் தலைநகரங்களிலும், மாவட்டத் தலைநகரங்கள் அல்லாத 22 பிற நகரங்களிலும் செயல்படுத்தப்பட்டு வரும் பாதாள சாக்கடைத் திட்டங்களுக்கான கழிவுநீர் சுத்திகரிப்பு நிலையங்களை அமைப்பதற்குத் தேவையான நிலங்களை விரைவாக தேர்வு செய்வதென்றும்; பாதாள சாக்கடைத் திட்டங்கள் முடிக்கப்பெற்று பயன்பாட்டில் இருக்கும் நகரங்களில் வீட்டு இணைப்புகள் வழங்கப்படுவதை விரைவுபடுத்துவதென்றும் முடிவு செய்யப்பட்டது.

7. நிலமற்ற ஏழை விவசாயக் குடும்பங்களுக்கு தரிசு நிலம் வழங்கும் திட்டத்தின் கீழ் 30.5.2008 வரையில் 1 இலட்சத்து 56 ஆயிரத்து 974 ஏழை விவசாயக் குடும்பங்களுக்கு 1 இலட்சத்து 84 ஆயிரத்து 890 ஏக்கர் நிலம் வழங்கப்பட்டுள்ளது. வழங்கப்பட்டுள்ள இந்த நிலங்கள் தொடர்பாக வருவாய் ஆவணங்களில் உரிய மாற்றம் செய்வது, பயனாளிகள் தொடர்ந்து ஒப்படை செய்யப்பட்ட நிலங்களை அவர்கள் வசமே வைத்திருப்பதை உறுதி செய்வது மற்றும் அந்நிலங்களை முழுமையாகப் பயன்படுத்த ஏதுவாக விவசாயத்திற் கேற்றவாறு மேம்படுத்தி விளைச்சலைப் பெருக்குவது போன்றவற்றிற்கு மாவட்ட ஆட்சித் தலைவர்கள் தேவையான ஏற்பாடுகளைச் செய்வதென்று முடிவு செய்யப்பட்டது. கழக அரசு பொறுப்பேற்ற பின்னர், இது வரை 5 இலட்சத்து 40 ஆயிரத்து 421 ஏழைகளுக்கு இலவச வீட்டுமனைப் பட்டாக்கள் வழங்கப்பட்டுள்ளன. இந்தப் பணியினைத் தொடர்ந்து மேற்கொள்வதற்கு தற்போது நடைபெற்று வரும் நத்தம் நில அளவை, நகர்ப்புற நில அளவை மற்றும் மறு நில அளவைத் திட்டங்களை விரைவுபடுத்தி வீட்டுமனை வழங்கத் தகுதியான நிலங்களை கண்டறிவதென்று முடிவு செய்யப்பட்டது. தமிழ்நாடு விவசாயத் தொழிலாளர்கள் - விவசாயிகள் சமூகப் பாதுகாப்புத் திட்டத்தின் கீழ் இதுவரை 1 கோடியே 67 இலட்சத்து 52 ஆயிரத்து 26 பேர் உறுப்பினர்களாகச் சேர்க்கப்பட்டுள்ளனர். அவர்களுள் 2 இலட்சத்து 84 ஆயிரத்து 102 பேரூக்கு 155 கோடியே 30 இலட்சத்து 44 ஆயிரத்து 499 ரூபாய் உதவித் தொகையாக வழங்கப்பட்டுள்ளது.

இத்திட்டத்தின் கீழ் நிதியுதவி கோரி வரும் மனுக்களின் மீது 30 நாட்களுக்குள் உரிய நடவடிக்கை மேற்கொள்ள வேண்டுமென்றும்; தகுதியான பயனாளிகளுக்கு எந்தவிதத் தடையுமின்றி உடனடியாக நிதியுதவி வழங்க வேண்டுமென்றும் முடிவு செய்யப்பட்டது.

8. நிலத்தடி நீர் இருப்பினை அதிகப்படுத்துவதற்காக அரசு அறிவித்துள்ள நீரோடைகளில் தடுப்பணைகள் அமைக்கும் திட்டத்தினை விரைந்து முடித்திட ஏதுவாக சம்பந்தப்பட்ட துறை அலுவலர்களுடன் கலந்தாலோசித்துத் தேவையான தகவல்களைத் திரட்டி இதற்கான நிதியைப் பெற்று இத்திட்டத்தை மாவட்ட ஆட்சியர்கள் செம்மையாக நிறைவேற்றிட வேண்டுமென்று முடிவு செய்யப்பட்டது.

9. எழை எளிய மக்களுக்கு தரமான மருத்துவ சிகிச்சை அளிக்கும் சிறப்புத் திட்டமான “வருமுன் காப்போம்” திட்டத்தின் கீழ் 9000 முகாம்கள் நடத்தத் திட்டமிடப்பட்டு இதுவரை 6773 முகாம்கள் நடத்தப்பட்டுள்ள நிலையில், எஞ்சிய 2227 முகாம்களையும் இந்த ஆண்டு இறுதிக்குள் நடத்துவதென்றும்; இந்த முகாம்களுக்கு சிறப்பு மருத்துவர்கள் வந்து பொதுமக்களைப் பரிசோதனை செய்வதை உறுதி செய்வதென்றும்; ஊனமுற்றவர்களுக்கு முகாம்களிலேயே சான்றிதழ்கள் வழங்குவதென்றும்; குறிப்பிட்ட சில காலங்களில் பரவிடும் சில நோய்களைத் தடுப்பதற்கு எல்லாவித முன்னெனக்காரிக்கை நடவடிக்கைகளையும் மேற்கொள்வதென்றும்; டாக்டர் முத்துலட்சுமிரெட்டி மகப்பேறு நிதியுதவித் திட்டத்தின் கீழ் கிராம சுகாதார செவிலியர்களின் பரிந்துரையின் அடிப்படையில் வருமானச் சான்றிதழ் இன்றி காலதாமதத்தைத் தவிர்த்து நிதியுதவியை வழங்குவதென்றும் முடிவு செய்யப்பட்டது.

10. கிராமப் பகுதி மக்களிடையே பெரும் வரவேற்பைப் பெற்றுள்ள கால்நடைப் பாதுகாப்புத் திட்டம் நடப்பாண்டிலும் தொடர்ந்து சிறப்பாக நடைபெற, மாவட்ட ஆட்சியர்கள் முகாம்கள் நடத்த தகுந்த கிராமங்களை கவனமாகத் தேர்வு செய்ய வேண்டுமென்றும்; முகாம்களுக்குத் தேவையான மருந்துகள் இருப்பில் உள்ளதா என்று சரிபார்க்க வேண்டுமென்றும் முடிவு செய்யப்பட்டது.

11. ஆதி திராவிடர் மற்றும் பழங்குடியின மாணவ மாணவியர்க்கும், பிறப்புத்தப்பட்ட, மிகப்பிறப்புத்தப்பட்ட மற்றும் சிறுபான்மையின மாணவ மாணவியர்க்கும் கல்வி உதவித் தொகை, பள்ளி மேற்படிப்பு உதவித் தொகை, இலவசப் பாடப் புத்தகங்கள், இலவச சீருடைகள், +1 பயிலுவோருக்கு இலவச மிதிவண்டிகள் ஆகியவற்றை காலத்தே வழங்க உரிய நடவடிக்கைகளை மாவட்ட ஆட்சியர்கள் மேற்கொள்ள வேண்டுமென்று முடிவு செய்யப்பட்டது.

12. “அனைவருக்கும் கல்வி” திட்டத்தின் கீழ் மாவட்டங்களில் நடைபெறும் பள்ளி வகுப்பறைகள், கட்டுடன்கள் உள்ளிட்ட கட்டுமானப்

பணிகளைத் தரமாகவும், விரைவாகவும் நிறைவேற்றிட வேண்டுமென்றும்; செயல்வழிக் கற்றல் நடைபெறும் பள்ளிகளை மாவட்ட ஆட்சியர்கள் ஆய்வு செய்ய வேண்டுமென்றும் முடிவு செய்யப்பட்டது.

13. சாலை / பாலங்கள் பராமரிப்புப் பணிகளைத் துரிதமாகவும், தரமாகவும் செய்வதை மாவட்ட ஆட்சியர்கள் கண்காணிக்க வேண்டுமென்று முடிவு செய்யப்பட்டது. நில எடுப்புப் பணிகள் மற்றும் சாலை அகலப்படுத்தும் பணிகளில் காலதாமதம் தவிர்க்கப்படவேண்டுமென்றும் முடிவு செய்யப்பட்டது.

14. அமைப்புச் சாரா தொழிலாளர்களுக்கான நல வாரியங்கள் நடைமுறைப்படுத்தி வரும் நலத் திட்டங்களை மாவட்ட ஆட்சியர்கள் காலமுறைப்படி மாவட்ட குழுக் கூட்டங்களில் ஆய்வு செய்வதென்றும்; ஒரே நல உதவியைப் பல்வேறு வாரியங்களில் வழங்குதல், ஒருவரைப் பல்வேறு வாரியங்களில் பதிவு செய்தல் போன்ற குறைபாடுகளைத் தவிர்ப்பதென்றும் முடிவு செய்யப்பட்டது.

15. தமிழ் ஆட்சி மொழிச் செயலாக்கத்தை மேலும் முனைப்புடன் நடைமுறைப்படுத்துவதென்றும்; பொதுமக்கள் அரசின் திட்டங்களையும், ஆணைகளையும் அறியும் வண்ணம் பதிவு செய்யப்படும் அனைத்தையும் தமிழிலேயே அமைப்பதென்றும் முடிவு செய்யப்பட்டது.

மாவட்ட ஆட்சித் தலைவர்களின் பரிந்துரையினை ஏற்று – வாய்ப்பு வசதியற்று திருமணம் ஆகாமலே ஐம்பது வயதை எட்டு – உழைத்து சம்பாதித்து வாழ்க்கை நடத்த இயலாத ஏழையெளிய மகளிருக்கு – முதியோர், விதவைகள், கணவனால் கை விடப்பட்ட பெண்களுக்கு வழங்குவதைப் போல – மாதந்தோறும் உதவித் தொகையாக 400 ரூபாய் வழங்கப்படும் என்று முதலமைச்சர் கலைஞர் அவர்கள் மாவட்ட ஆட்சித் தலைவர்கள் மாநாட்டிலேயே ஆணையிட்டார்.

* * *

வெளியீடு: இயக்குநர், செய்தி மக்கள் தொடர்புத் துறை, சென்னை-9.